

Sri Raghuveera Gadyam (Sri Mahavira gadyam)

śrīmānvēṅkaṭanāthārya kavitārkika kēsari
vēdāntācāryavaryōmē sannidhattām sadāhr̥di ||
jayatyāśrita santrāsa dhvānta vidhvaṁsanōdayaḥ |
prabhāvān sītayā dēvyā paramavyōma bhāskaraḥ ||
jaya jaya mahāvīra mahādhīra dhaurēya,
dēvāsura samara samaya samudita nikhila nirjara nirdhārita
niravadhikamāhātmya,
daśavadana damita daivata pariṣad abhyarthita dāśarathi bhāva,
dinakara kula kamala divākara,
diviṣadadhipati raṇa sahacaraṇa catura daśaratha carama r̥ṇa
vimōcana,
kōsala sutā kumāra bhāva kañcucita kāraṇākāra,
kaumāra kēli gōpāyita kauśikādhvara,
raṇā dhvara dhurya bhavya divyāstra br̥ṇda vandita,
praṇata jana vimata vimathana dhurlalita dhōrlalita,
tanutara viśikha vitāḍana vighaṭita viśarāru śarāru tāṭakā tāṭakēya,
jaṭakiraṇa śakaladharajaṭila naṭa patimakūṭataṭa naṭanapaṭu
vibudhasaridatibahula madhugalana lalitapada
nalinaraja upamr̥dita nijavr̥jina jahadupalatanurucira paramamuni
varayuvati nuta,

kuśikasutakathita vidita nava vividha katha,
maithila nagara sulōcanā lōcana cakōra candra,
khaṇḍaparaśu kōḍaṇḍa prakāṇḍa khaṇḍana śauṇḍa bhujaḍaṇḍa,
caṇḍakara kiraṇamaṇḍala bōdhita puṇḍarīka vana ruci luṇṭāka lōcana,
mōcita janaka hr̥daya śaṅkātaṅka,
parihṛta nikhila narapati varaṇa janakaduhita kucataṭa viharāṇa
samucita karatala,
śatakōṭi śataguṇa kaṭhina paraśu dhara munivara kara dhr̥ta
duravanamatamanija dhanurākaraṣaṇa prakāśita pāramēṣṭhya,
kratuhara śikhari kantuka vihr̥tyunmukha jagadaruntuda
jitaharidantidantadantura daśavadana damana kuśala daśaśatabhuja
mukha nr̥patikularudhirajhara bhara bharita pr̥thutara taṭāka tarpita
pitr̥ka bhr̥gupati sugativihati kara nata paruḍiṣu parigha,
anr̥ta bhaya muṣita hr̥daya pitr̥ vacana pālana pratijñāvajñāta
yauvarāja,
niṣāda rāja sauhr̥da sūcita sauśīlya sāgara,
bharadvāja śāsanaparigr̥hita vicitra citrakūṭa giri kaṭaka taṭa
ramyāvasatha,
ananya śāsanīya,
praṇata bharata makuṭataṭa sughaṭita pādukāgryābhiṣēka nirvartita
sarvalōka yōgākṣēma,
piśita ruci vihita durita valamathana tanaya balibhuganugati
sarabhasaśayana tr̥ṇa śakala paripatana bhaya cakita sakala
suramunivarabahumata mahāstra sāmārthya,

druhiṇa hara valamathana durālakṣya śara lakṣya,
daṇḍakā tapōvana jaṅgama pārijāta,
virādha hariṇa śārdūla,
vilulita bahuphala makha kalama rajanicara mrga mrgayārambha
sambhr̥tacīrabhr̥danurōdha,
triśiraḥ śirastritaya timira nirāsa vāsarakara,
dūṣaṇa jalanidhi śōṣaṇa tōṣita r̥ṣigaṇa ghōṣita vijaya ghōṣaṇa,
kharatara khara taru khaṇḍana caṇḍa pavana,
dvisapta rakṣaḥsahasra nalavana vilōlana mahākalabha,
asahāya śūra,
anapāya sāhasa,
mahita mahāmr̥tha darśana mudita maithilī dr̥ḍhatara parirambhaṇa
vibhavavirōpita vikaṭa vīravraṇa,
mārīca māyā mrga carma parikarmita nirbhara darbhāstaraṇa,
vikrama yaśō lābha vikrīta jīvita gr̥dhrarājadēha didhakṣā
lakṣitabhaktajana dākṣiṇya,
kalpita vibudhabhāva kabandhābhinandita,
avandhya mahima munijana bhajana muṣita hr̥daya kaluṣa śabarī
mōkṣasākṣibhūta,
prabhañjanatanaya bhāvuka bhāṣita rañjita hr̥daya,
taraṇisuta śaraṇāgatiparatantrīkr̥ta svātantrya,
dr̥ḍha ghaṭita kailāsa kōṭi vikaṭa dundubhi kaṅkāla kūṭa dūra vikṣēpa
dakṣadakṣiṇētara pādāṅguṣṭha dara calana viśvasta suhr̥dāśaya,

atipr̥thula bahu viṭapi giri dharaṇi vivara yugapadudaya vivṛta
citrapuṅga vaicitrya,
vipula bhuja śaila mūla nibiḍa nipīḍita rāvaṇa raṇaraṇaka janaka
caturudadhi viharaṇa catura kapikulapati hr̥daya viśāla śilātaladāraṇa
dāruṇa śilīmukha,
apāra pārāvāra parikhā parivr̥ta parapura parisṛta dava dahana
javanapavanabhava kapivara pariṣvaṅga bhāvita sarvasva dāna,
ahita sahōdara rakṣaḥ parigraha viśamvādivividha saciva vipralambha
samaya saṁrambha samujjṛmbhita sarvēśvara bhāva,
sakṛtprapanna jana saṁrakṣaṇa dīkṣita,
vīra, satyavrata,
pratiśayana bhūmikā bhūṣita payōdhi pulina,
pralaya śikhi paruṣa viśikha śikhā śōṣitākūpāra vāri pūra,
prabala ripu kalaha kutuka caṭula kapikula karatalatūlita hr̥da
girinikara sādhitā sētupadha sīmā sīmantita samudra,
druta gati taru mrga varūthinī niruddha laṅkāvarōdha vēpathu lāśya
līlōpadēśa dēśika dhanurjyāghōṣa,
gaganacara kanakagiri garimadhara nigamamaya nijagaruḍa garudanila
lava galita viśavadana śara kadana,
akṛta cara vanacara raṇa karaṇa vailakṣya kūṇitākṣa bahuvidha rakṣō
balādhyakṣa vakṣaḥ kavāṭa pāṭana paṭima sāṭōpa kōpāvalēpa,
kaṭuraṭadaṭani ṭaṅkr̥ti caṭula kaṭhōra kārmuka,
viśaṅkaṭa viśikha vitāḍana vighaṭita makuṭa vihvala

viśravastanayaviśrama samaya viśrāṇana vikhyāta vikrama,
kumbhakarṇa kula giri vidalana dambhōli bhūta niśśaṅka kaṅkapatra,
abhicaraṇa hutavaha paricaraṇa vighaṭana sarabhasa
paripatadaparimitakapibala jaladhilahari kalakalarava kupita
maghavajidabhihananakṛdanuja sākṣika rākṣasa dvandvayuddha,
apratidvandva pauruṣa,
tryambaka samadhika ghōrāstrāḍambara,
sārathi hr̥ta ratha satrapa śātrava satyāpita pratāpa,
śitaśarakṛtalavaṇadaśamukha mukha daśaka nipatana punarudaya
daragalita janita dara tarala harihaya nayana nalinavana rucikhacita
nipatita surataru kusuma vitati surabhita ratha patha,
akhila jagadadhika bhuja bala vara bala daśalapana lapana daśaka
lavanajanita kadana paravaśa rajanicara yuvati vilapana vacana
samaviṣaya nigama śikhara nikara mukhara mukha munivara
paripaṇita,
abhigata śatamakha hutavaha pitṛpati nirṛti varuṇa pavana
dhanadagiriśapramukha surapati nuti mudita,
amita mati vidhi vidita kathita nija vibhava jaladhi pr̥ṣata lava,
vigata bhaya vibudha vibōdhita vīra śayana śāyita vānara pr̥tanaugha,
sva samaya vighaṭita sughaṭita sahr̥daya sahadharmacāriṇīka,
vibhīṣaṇa vaśamvadīkr̥ta laṅkaiśvarya,
niṣpanna kr̥tya,
kha puṣpita ripu pakṣa,
puṣpaka rabhasa gati gōṣpadīkr̥ta gaganārṇava,

pratijñārṇava taraṇa kṛta kṣaṇa bharata manōratha saṁhita
simhāsanādhirūḍha,
svāmin, rāghava simha,
hāṭaka giri kaṭaka laḍaha pāda pīṭha nikaṭa taṭa pariluṭhita
nikhilanṛpati kirīṭa kōṭi vividha maṇi gaṇa kiraṇa nikara nīrājitacaraṇa
rājīva,
divya bhaumāyōdhyādhidaivata,
pitṛ vadha kupita paraśudhara muni vihita nṛpa hanana kadana
pūrvakālaprabhava śata guṇa pratiṣṭhāpita dhārmika rāja vaṁśa,
śubha carita rata bharata kharvita garva gandharva yūtha gīta vijaya
gāthāśata,
śāsita madhusuta śatrughna sēvita,
kuśa lava parigrhīta kula gāthā viśēṣa,
vidhi vaśa pariṇamadamara bhaṇiti kavivara racita nija
caritanibandhana niśamana nirvr̥ta,
sarva jana sammānita,
punarupasthāpita vimāna vara viśrāṇana prīṇita vaiśravaṇa viśrāvita
yaśaḥ prapañca,
pañcatāpanna munikumāra sañjīvanāmr̥ta,
trētāyuga pravartita kārtayuga vr̥ttānta,
avikala bahusuvarṇa hayamakha sahasra nirvahaṇa nirvartita
nijavarṇāśrama dharma,
sarva karma samārādhya,

sanātana dharma,

sākēta janapada jani dhanika jaṅgama taditara jantu jāta divya gati

dāna darśita nitya nissīma vaibhava,

bhava tapana tāpita bhaktajana bhadrārāma,

śrī rāmabhadra, namastē punastē namaḥ ||

caturmukhēśvaramukhaiḥ putra pauṭrādi śālinē |


namaḥ sītā samētāya rāmāya gr̥hamēdhinē ||

kavikathaka simhakathitaṁ

kaṭhōra sukumāra gumbha gambhīram |

bhava bhaya bhēṣajamētat

paṭhata mahāvīra vaibhavaṁ sudhiyaḥ ||



Hari Ome